

“ అసలు నువ్వు నాకొడుకువే కాదు. ఫో ముందు బయటికి ! ”

“ అదేమో నీకు తెలియాలి, మా అమ్మకు తెలియాలి ! నేనుమాత్రం వెయ్యిరూపాయ లక్కణ పెడితేగాని ఎక్కడికీ కదిలేది లేదు. ”

“ వెయ్యిరూపాయలు ! ఈ రోజుల్లో ! పాపం, నువ్వు ఎప్పుడు అడుగుతావా అని కుప్పపోసుకుకూర్చున్నా ! ఏంచేస్తావు వెయ్యిరూపాయలతో ? మూటా మూటా మెడకు ఉరిపోసుకుంటావా ? ”

“ మీ కలువంటి అనుమానం ఉంటే నోట్లుగానే ఇవ్వండి ! ”

“ నోట్లలో నల్ల బుగ్గులో — వాటితో ఏం చేస్తావన్నాను ! ”

“ ఏదో చేస్తావన్నాను ! నీ కదంతా ఎందుకు ? హోటలు పెట్టుకు బతుకుతాను. ”

“ అదే ! అటువంటి దేదో చేస్తే కాని నువ్వు నా ప్రతిష్ట బాగా నిలబెట్టినవాడివి కావు. ఏం ? ”

“ నే నెవరో, మీరెవరో ? మీ ప్రతిష్ట నేను నిలబెట్టే దేమిటి, కనీసం మీకొడుకునన్నా కానప్పుడు ! ”

“ ఆకూత నువ్వు కూస్తున్నావు కాని, ఇంకా లోకమంతా కుయ్యటం లేదుగా, కోడై ! ”

“ మొదట నువ్వే కూశావో నేనే కూశానో మనిద్దరికీ తెలుసు... అయినా, నాకు పోట్లాడటం సరదా అనుకోకండి. అటువంటిప్పుడు, అసలు విషయందగ్గిర తగాదాపడటం ఎట్లాగూ తప్పేటట్టు లేదు, వ్యర్థ కలహం లోకి కూడా ఎందుకు దించుతారు ? ”

“ మాటలు నేర్చావు, చాత కాని వెధవా ! పోయి సంపాదించు. నిన్ను బియ్యే చదివించి నీ కోసం ఎంతతగలెయ్యాలో అంతా తగలేశాను. ఇక నా దగ్గిర చిల్లి గవ్వ లేదు. ”

“ ఆ సంపాదనకే పెట్టుబడి కావాలిని వెయ్యిరూపాయలు అడిగాను. అవి పెట్టకొని యావజ్జీవమూ తిందామని కాదు. ”

“ నీజన్మకు పెట్టుబడి అదివరకే అయి పోయింది. ఇక దమ్మిడిలేదు... ఉద్యోగం చేసి యేడుస్తావని ఆపెద్దమనిషి కాళ్లా వేళ్లా బడి శిఫారసు చెయ్యటానికి వచ్చిస్తే, ఆయన్ను కాస్తా అవమానపరిచి, నాకు ఆయన మొహం చూడటానికూడా తలవంపులు గా చేస్తావా ? ”

“ అవమాన మేమిటి? నా కిప్పటికీ అర్థంకాకుండా ఉంది, తన తమ్ముడికొడుక్కు పదిరూపాయల ఉద్యోగం ఇప్పించలేనివాడు నాఉద్యోగానికి ఎట్లా శిఫార్సుచెయ్యగలడో! కళ్లు, చెవులూ లేనివాళ్లకు చెప్పండి ఇటు వంటి కభర్లు. ”

“ వాళ్లే నయం! —నీమాదిరిగా దురహంకారంతో గింజుకోక, రోజు కో పావ లాడబ్బులు యాచించుకోగలుగుతున్నారు. ”

“ అవును ఆపని మిప్రతిష్ఠకు భంగ కారికాదుకూడానూ!... మొత్తానికి వంచి ఉపాయం కనిపెట్టావు—నన్ను అసలువిష యాన్నించి తప్పించి నాచేత అవీ ఇవీ వాగించటం! ... నా కీ కభర్లతో ఏమీ పనిలేదు. నే నింకోవిషయం ప్రసంగించను. నాకు కనీసం వెయ్యిరూపాయలు కావాలి. ఎప్పు డిస్తావో చెప్పు. అంతదాకా పెద్దమ నిషితరహంగా ఊరుకుంటాను. ఆపైన ఒక్క ఊణంకూడా ఈ కొంపలో ఎవరికీ నిద్రాహారాలు లేకుండా చేస్తాను, చేసితీరుతాను! ”

“ నీతాతముల్లె దాచావా ఏమిటి నాదగ్గర? ”

“ నాతాతముల్లె కాకపోతే నీస్వార్జితం నాకిమ్మన్నానా ఏమిటి? నీడబ్బు నాకు విషతుల్యం నాతాతముల్లె ఎనిమిదెకరాలుండాలి. ఏంచేశా వదంతాను? దాన్లో నా కెంతవస్తుందో అంతా పంచండి. మీరు హానీ అన్నతరవాత మిగతాదాని సం గతి చూస్తాం! ”

“ మాటలు తిన్నగా రానీ, పుంథా కోర్! నీఅక్కలపెళ్లికి మూడేసి మూడేసి వేలు పోశాను. నీదినవారాలకు మూడువేలు వైగా తగలేశాను. నీతాతముల్లె అప్పుడే పోయింది. నడు ముందు బయటికి!”

“నాతాతముల్లెకు నాకన్నా ముందు నా అక్కలమొగుళ్లు వారసులల్లే ఉన్నారు. తలా వెయ్యిన్నూటపదహారూ, వెండిసా మానూ, అవన్నీ కట్టబెట్టి అల్లుళ్లచేత నానా బూతులూ పడటాని కభ్యంతరం లేదు కాని కొడుక్కు ‘ బతుకుతానో, భగవంతుడా! ’ అంటే ఇవ్వటానికి చిల్లిగవ్వ లేదు! ”

“ నిన్ను నేను బతకవద్దన్నానా? భరణం ఇస్తాను, ముండ కిచ్చినట్లు, తింటూ ఉండు! ”

“ నాకాభరణం అక్కర్లేదనే చెప్పటం నేను కానీ కావాలన్నా మిమ్మల్ని అడ గాలి. ఎందుకని మీచేత అడిగించుకోవాలి. రేపు యీముండభరణమే నాభార్యకూడా పంచుకోవాలి—దాని కేదైనా కావాలంటే అది నన్ను ప్రార్థించటమూ, నేను మీతో మనవిచేసుకోవటమూ! తమ శలవైతే కద్దు, లేకుంటే లేదు....నా కిదంతా పనికిరాదు. నాకు వెయ్యిరూపాయలు కావాలి. ఎందుకు కావాలోకూడా చెప్పను. ఇవ్వకపోతే కొంపకు చిచ్చుపెట్టి తీరుతాను. అట్లా చెయ్యకపోతే నేను మీకొడుకును కాదు. ”

“ నువ్వసలు నాకొడుకువే కాదు. ఘో అవతలికి!...నువ్వు, నీపెళ్లామూ! ”

“ దానిజోలి ఎత్తకండి, నాకు తూలు తుంది. నేను తూలితే మనిషిని కాను ! ”

వారంరోజులనించీ ఈ విధంగా నడుస్తున్నది దశరథ రామయ్యకూ, కొడుకు హనుమంత రావుకూ.

ఏరకంమనుష్యులు ఆరకంమనుష్యులతో అతికిపోతారని తెలేనివాళ్లు అనుకుంటారు. కాని అది పూర్తిగా నిజం కాదు. ఇద్దరు మంచివాళ్లవిషయంలో తప్ప అది వర్తించదు. ఇద్దరు చెడ్డవాళ్లకు వాళ్ల దుర్గుణాల సామ్యం వల్ల పొసగటం అసంభవం ఇద్దరుపిసినిగొట్టులకు ఎట్లా పొసగుతుంది? గుణాలయొక్క మంచిచెడ్డలు నిర్ణయించటానికి ఇది ఒక మంచి ఉపాయంకూడానూ. ఒక గుణాన్ని ఆగుణంతోనే పరీక్షచెయ్యాలి. ఏగుణం కలవాడు ఆగుణమే ఇతర ల్లో చూసి సహించలేడో, అది దుర్గుణం. మానవులను ఎడం చేసేవి దుర్గుణాలు. మానవులను దగ్గరికిచేర్చి జాతికి ఏకమత్యమూ, బలమూ చేకూర్చేవి సద్గుణాలు.

ఈ తండ్రి కొడుకులు అనేకవిషయాల్లో ఒకరి నొకరు పోలినవారే. కాని ఇద్దరికీ పడలేదు. హనుమంత రావుకున్న ఓర్పులేని తనం చూస్తే దశరథ రామయ్యకు ఒళ్లుమంట; దశరథ రామయ్యకు ఓర్పులేకపోవటం చూస్తే హనుమంత రావుకు ఒళ్లు మండేది. కాస్త కోపంరాగానే అవతలవాణ్ణి గడ్డిపరకకింద కట్టివెయ్యటం తండ్రిలో పెద్దదుర్గుణ మని

హనుమంత రావునమ్మకం. కాస్త వాదనలోకి దిగగానే తన్ను “ నువ్వు, నువ్వు ” అని సంబోధించటమేకాక, తన్నొక వెంట్రుక కింద కట్టి మాట్లాడటం తనకొడుకు కున్న పెద్దతెగులని దశరథ రామయ్యనమ్మకం. వీరిద్దరితగాదా పరిష్కారం. అయ్యే వెట్లా?

తను మాట్లాడేదానో పాయింటు ఉన్నదని దశరథ రామయ్య కొడుకుకు తెలియ చెయ్యాలని ప్రయత్నంచేస్తూ, అతను అది చూడకపోవటం చూచి మరింత మండిపడేవాడు. సరిగా అదేసమయంలో హనుమంత రావుకూడా తన పాయింటు తండ్రికి విప్పి చూపిస్తూ, ఆయన దాన్ని గమనించకపోతే మరింత మండిపడేవాడు.

“ ఏంరా, అబ్బాయి! శేషగిరిరావు గారితో మాట్లాడాను. నీకు ఉద్యోగం ఇప్పిస్తా నన్నాడు. కాస్త ఆయనకు కనపడు తూఉండు అప్పడప్పడూ! ”

“ ఆయన ఎట్లా ఇప్పిస్తాడు నాన్న గారూ? ఆయన కంత పలుకుబడే ఉంటే, నరసింహారావునిరుద్యోగిగా ఉండటమేమి? ”

ఈ పోట్లాట ఈ విధంగా ప్రారంభమయిందంటే ఎవరైనా నమ్మగలరా?

కాని ఇది ఇట్లా ప్రారంభం కావటం సాభాగ్యమ్మగారు కళ్లారా చూస్తూ, చెవులారా విన్నది. ఆరోజు కారోజు ఈవివాదం పెరిగిపోతున్నవైనం చూసి ఆవిడ తనకళ్లనూ, చెవులనూ తనే నమ్మలేకపోయింది. చదరం

గం మొదలైన ఆటల్లో ఆడేవాళ్లకన్న చూసేవాళ్లకు ఆటయొక్క కిటుకులు బాగా తెలిసినట్టు, ఆవిడకు ఈ కలహం ఎంతవృథా కలహమో తండ్రికొడుకులకన్న బాగా తెలుసును. ఆ ఇద్దరూ చిన్న అగ్నికళకాని ఒక మండదగిన కట్టకాని లేకుండా, గారడీ చేసినట్టు, పెద్దజ్వాల తయారుచేశారు. ఇది చల్లారాలంటే ఎక్కువశ్రమకూడా అవసరం లేదు. తండ్రికొడుకు లిద్దరూ, తమవల్ల పొరపాటుండని చెంపలు వాయించుకోను కూడా అక్కర్లేదు. రెండోవారు చెప్పే మాటల్లో కిందిత్తు సబబు ఉండేమో చూతామని అనుకుంటే చాలును—ఈ తగాదా కట్టుపడిపోతుంది. ఎవరికన్న ఎవరు రెండోవారిని ఎంత ఎక్కువ నీచంగా చూడగలుగుతారో చూతామని ఇద్దరూ ఎంతకూ పట్టుపట్టుకుకూర్చుంటే, పాపం, ఆడది, సాభాగ్యమ్మ ఏం చెయ్యగలదు? ఇద్దరిచేతా ఇంతవయసు గడిచిన తరువాత ఇప్పుడు రంకులు కట్టించుకుంటూ, ఇద్దరిసందునా నలగటంతప్ప! ఆవిడ ఎడంగా ఉంటేనే ఇంత సౌరభ్యంగా ఉంది; ఇక ఆవిడ మధ్యవర్తితనం చెయ్యబోతే వాళ్లు ఆమెను బతకనిస్తారా? ఉత్తది! ఆవిడ ఒక్కనమస్కారం చేసి, “దీనికి అంతు ఎప్పుడురా భగవంతుడా?” అని ప్రార్థించింది.

ఆ యిద్దరిలోనూ పైకి చూడటానికి హనుమంతరావు మెరుగనిపిస్తాడు. సాధ్యమైనంత వరకు అతను అవీ ఇవీ తవ్వడు. పోట్లాడటం ఇష్టంలేనివాడల్లే కనిపిస్తాడు. తండ్రి తూలి

నంత తూలినట్టుండడు. అప్పుడప్పుడూ వాదనలో తండ్రిమాటలు ఆయనమీదికే తిప్పి కొట్టి వికేవాళ్లకు తప్పంతా తండ్రిదే నని పిస్తాడు. కాని అతనివల్ల కావలసినంత తప్ప లేకపోలేదు. షదిరోజులు కిందటివరకూ తనకు కానీ కావలసినా సంతోషంతో తండ్రి నడిగి తీసుకోలేదా? అది తనకు భరణంగా భావించాడా? తను బియ్యే వరకూ చదవటానికి అయిన ఖర్చంతా వృథా అయిందనీ, తనకు ఏ చిన్న ఉద్యోగమన్నా దొరక్కపోవటం తన ప్రారబ్ధమనీ అతను అనేకమార్లు అనుకోలేదా? తన అక్కలకు తన తాత ఆస్తిమీద నైతికంగా తనకున్న అధికారం ఉండని ఎన్నోసార్లు ఎంతోమంది దగ్గర అనలేదా? ఇవన్నీ అడిగేవా రెవరు?

కాస్త కోర్టుపని తగిలి దశరథ రామయ్య గారు బస్తీకి వెళ్లవలసినచ్చింది. హనుమంత రావు అత్తవారిడారు ఆ ఊరే. సహజంగా దశరథ రామయ్య వియ్యంకుడి ఇంటికే వెళ్లాడు ఆతిథ్యానికి.

దమయంతి మామగార్ని చాలామర్యాద చేసి, కుశల ప్రశ్నలడిగి, కాళ్లు కడుక్కునే టండుకు నీళ్లిచ్చి ఎంతో గౌరవించింది. దశరథ రామయ్యకు కోడల్ని చూడగానే ఎందుకో ప్రాణం లేచివచ్చినట్టుయింది. ఈవారం రోజులనించీ తీక్షణమైన ఎండదెబ్బతగిలి నెర్రలు పడ్డట్టున్న ఆయన హృదయంమీద అమృతవర్షం కురిసినట్టుయింది.

కామక్రోధాదులను తిరస్కరించే మహర్షులు సహితం సద్గుణాలకు లొంగిపోయేవాళ్లు. వారం పదిరోజులనించి గౌరవించబడటం కాని, సానుభూతి చూపబడటంగాని అనుభవించని దశరథరామయ్యకు కోడలి ఆపేక్ష ఎంత ఆప్లందకరంగా ఉందో? తన గర్భవాసాన పుట్టి తన్ను వేధిస్తున్న హనుమంతరావుతో ఈ పిల్లను పోల్చుకున్నాడేమో దశరథరామయ్య? ఎవరిసానుభూతితోనూ తమకు ప్రమేయంలేనట్టు నటిస్తూ అందరికన్నా ఎక్కువ సానుభూతి కావలసినవాళ్లలో ఆయనకూడా ఒకడు.

ఏమయినా ఆయనకు దమయంతిని చూడ గానే కలిగిన ఆనందానికి మేరలేదు. “ఈ పువ్వు ఎంత అందంగా ఉందీ! ఎన్నడూ చూడలేదే! ఆహా! ఇది మనింట్లో ఉంటే ఎంత బాగుండును!” అని అపూర్వమైన పుష్పాన్ని చూసి మనం అనుకున్నట్టు అనుకో గలిగాడు దశరథరామయ్య దమయంతిని చూస్తూ. ఈ పిల్ల తన కోడలయినందుకు చాలాసంతోషమయింది కాని, “ఆ వెధవ దీనికి తగడకదా” అనే చింత ఆయన్ను కొంచెం బాధించింది.

వెయ్యవలసిన కుశలప్రశ్నలన్నీ వేసి దమయంతి పారిపోలేదు, అక్కడే గడపలో ఆయనకు సగంకనబడుతూ నిలుచుంది. ఈ పిల్లతో తన కష్టసుఖాలన్నీ చెప్పకోవాలని దశరథరామయ్యకు ఒక ఆవేశం వచ్చింది. ఆమెకూ తనకూ మధ్య ముప్పై

పళ్ల తేడా ఉన్నమాటకూడా మరిచిపోయి, ఆమె తనవయసుమనిషి అయినట్టూ, తను ఆమెవయసువాడల్లెనూ ఆయన మాట్లాడటం మొదలుపెట్టాడు. చిన్నతనంలో ఎప్పుడో ఆయన తన తల్లితో ఈ విధంగా మాట్లాడి ఉంటాడు. మళ్లీ ఇప్పుడు! ఈ అనుభవం ఆయన ఆత్మకు చాలా సుఖకరంగాకూడా ఉంది.

పూసగుచ్చినట్టు తనకూ, తన కొడుక్కూ నడిచిన తగాదా యావత్తూ దశరథరామయ్య కోడలికి చెప్పాడు, పొరపాటున అయినా తను కొడుకును అన్నమాటల్లో ఒకటయినా పయికి రానివ్వ కుండా. దమయంతి తీరికగా ఆయన చెప్పేదంతా విన్నది; మధ్యమధ్య మాటలుకూడా అందుకున్నది. “నేను పసిదాన్ని, ఇదంతా నా కెందుకు లేండి!” అన్నట్టుగా కాని, “పెద్దనాంబసానితనం” కనపరుస్తూ కాని ఒక్కమాట కూడా రానివ్వ లేదు. మాట్లాడటంలో ఆతూకం సహజంగా రావాలి. దమయంతికది పుట్టకలోనే వచ్చింది.

దశరథరామయ్యగారు తన మీదినించి గొప్పభారం ఒకటి తొలిగించుకున్న వాడల్లె తృప్తిపడ్డాడు. ఎట్లాగో అది తన నోటిమీదిగానే రావాలి కనక, దశరథరామయ్య వియ్యంకుణ్ణి తన కొడుకు అవుపోసన కార్యం గురించి కదిలించాడు. దమయంతి కేం? పదిహేనేళ్లు నిడుతై. రజస్వల అయి ఏడేని మిది మాసాలుకూడా కావస్తున్నది. ఆమె తండ్రి కొన్ని లాంఛనపుమాటలన్నా చివ

రకు సరే నన్నాడు. ముహూర్తంకూడా నిర్ణయం అయిపోయింది. ఈ మాట ఇంట్లో తెలియగానే తండ్రికొడుకులకు మళ్ళీ ఒక ఘర్షణ జరిగింది.

“చేసేది నా కార్యమా? ఊళ్లోవార్ల కార్యమా? నాకు తప్పెట్లూ, తాళాలూ, బాజాలూ, వందమంది సాక్షులూ ఎందుకు? నా యిష్టం వచ్చినప్పుడు వెళ్లి నా పెళ్లాన్ని నేను తెచ్చుకుంటాను.” అని హనుమంత రావు, “నీయిష్టం వచ్చినట్టే ఏడుచుకో, నువ్వెట్లా ఛస్తే నా కెందుకు?” అని దశరథ రామయ్య, ఆ పోట్లాట అప్పటికి ఆఖరు చేశారు.

“అమ్మయ్యో! మీకు పోట్లాడటం ఎంత సరదా అండీ! నాతో ఎప్పుడూ పోట్లాడరు కాదూ? ఎవరికైనా కోపంవస్తే నాప్రాణాలు పీచుపీచు మంటై!” అన్నది దమయంతి.

హనుమంతరావు నవ్వాడు. అతను భార్యను తెచ్చుకుని వారంరోజు లయింది. ఇకముందెట్లా ఉన్నా, ఇప్పటివరకూ అతను పెళ్లాం వంక నవ్వుతూ తప్ప చూడలేకుండా ఉన్నాడు. ఇకముందు కూడా ఆమెమీదగాని, చివరకు ఆమెఎదురుగాగాని కోపంతో ఉండటం కష్టంగానే ఉండేటట్టుఉంది. ఎల్లప్పుడూ సంతోషంగా ఉండే విద్య ఆమెకు తెలుసునల్లే ఉంది. ఆమెయొక్క సరదా అదొకరకమైన ఉత్తమజాతి అంటువ్యాధిమాదిరిగా కూడా కనపడుతున్నది.

కొద్దికాలంకిందట తండ్రిచేసిన పనే హనుమంతరా విప్పడు చేశాడు—తను తన తండ్రిని అన్నమాటలన్నీ దాచిపెట్టి పెళ్లాంతో తండ్రిమీద చాడీలుచెప్పాడు. భగవంతుడు దమయంతిని మధ్యవర్తితనం చెయ్యటాని కని సృష్టించాడేమో. లేకపోతే వాళ్లూ వాళ్లూ వచ్చి తమతమ రిపోర్టులు ఆమెదగ్గర చెయ్యటం ఎందుకు?

మధ్యవర్తు లెప్పుడూ గోడమీది పిల్లి వాటంగా ఉండాలి. లేకపోతే తమ ఉద్యోగం త్వరలో ఊడిపోగలదు. అందుకనేనేమో దమయంతి మొగుడులేనప్పుడు మామగారి తోనూ, ఒంటరిగా మొగుడితోనూ బీకరకంగా మాట్లాడటం మొదలుపెట్టింది. ఆరకం ఇదీ :

“ఎబ్బే! మీరు అనవసరంగా మధనపడుతున్నారండీ! మీరు అనేది ముమ్మాటికీ నిజమనుకోండి! కాని ఆయన అనేమాట అబద్ధం కాదు. మీకు ఫరియైన మధ్యవర్తి ఉండి పని చేస్తే మీ తగాదా సులభంగా తేలిపోతుంది!”

“నీకు తెలేదే, పిచ్చిదానా! అయినా నీకేమన్నా వాణ్ణి తిప్పగలనని ధైర్యం ఉంటే ప్రయత్నించు” అని దశరథరామయ్య అన్నాడు.

“సరే! ఇంకేం? మాకు నువ్వే మధ్యవర్తిగా ఉండు, ఇటువంటి బంగారపు చిలుక మాకు మధ్యవర్తిగా ఉండటంకన్న కావలిసిందేమిటి?” అని హనుమంతరావు అన్నాడు.

కాని ఎన్నాళ్లకూ దమయంతి వ్యవహారంలోకి దిగలేదు. ఎవరి ధౌర్యల్యం ఏమిటో తెలిస్తేనేగాని మధ్యవర్తితనం సరిగా సాగదు. సహజంగా మొగుడితత్వం తెలుసుకోటానికే ఆమెకు ఎక్కువ అవకాశాలు లభించినై. ఆమెకు ఒకనాడు మంచిఉపాయం తట్టింది. అవకాశంకోసం కనిపెట్టుకుని కూర్చుంది. పోట్లాట కొద్దిగానో, గొప్పగానో ప్రతిరోజూ జరిగిపోతున్నది కాని ఆమెకు కావలసిన అవకాశం అయినదా రోజుదాకా రాలేదు.

ఆనాడు మధ్యాహ్నం భోజనానంతరనాత దశరథరామయ్య భార్యతో ఏదో ఇంటిఖర్చును గురించి మాట్లాడుతూ, కొడుకును కూడా ఒకపోటుపొడవటానికి అవకాశం దొరికేటప్పటికి అది వదులుకోటం ఇష్టంలేక— ఆయన ఇటువంటివిషయాల్లో, పాపం! చిన్నపిల్ల వాడివంటివాడు!—“మీకేమే? ‘అది చెయ్యి, ఇది చెయ్యి! నాకు పాతికఇయ్యి, యాభై ఇయ్యి!’ అంటారు..చేసేవాడికి తెలుస్తుంది ఆకష్టనిష్ఠూరాలు!” అన్నాడు.

ఇందులో హనుమంతరావు తండ్రి తన్ను ఎత్తిపొడిచాడనుకునేటందుకేమీలేదు. కాని ఇతను ఆ తండ్రికొడుకే కనక తండ్రిడేదేళ్ల గ్రహించగలిగినవాడై. “అబ్బో! ఏమిచేత! బహు గొప్ప చేత చేస్తున్నారు?” అని, పుచ్చకాయల దొంగ అంటే భుజాలు తడువుకున్నాడు. అప్పుడు దమయంతి కలిపించుకుంది.

“ఏమిటండీ, కాకపోయినా! ప్రతిదానికీ ఆయనమీదికి ఒంటికాలిమీదలేస్తారు! అంత చాతయినవారు మీరు చెయ్యగదూ?... ఆతాళంచెవులు ఆయన కివ్వండి మామ గాదూ! నిజంగానే! ఏంచేస్తారో చూతాం! ఈసూటీపోటీలన్నీ మీ కెందుకు?”

దశరథరామయ్య ఒక్కక్షణం నిర్ఘాంతపోయినాడు, కాని దమయంతి మొహంచూసి ధైర్యం తెచ్చుకుని, “ఓ! మహారాజుగా!” అంటూ తాళపుచెవులు తీసి కోడలి చేతిలో పెట్టాడు దమయంతి అవి తీసుకొని వెళ్లి మొగుడి మొహం ఎదట గలగల్లాడిస్తూ “ఇంద!” అన్నది.


హనుమంతరావు లోపల పొందిన ఆనందానికి మేరలేదు. తన తండ్రిని దమయంతి ముచ్చటగా బుట్టలోవేసిందనుకున్నాడు. కాని, పాపం! ఏమీ లాభంలేదు. అతనికి ఎటువంటి బాధ్యతా వహించటానికి ఓపికలేదు. అటువంటివిషయాల్లో అతను అమిత సోమరి. తన కిష్ప డీ సేనేజిమెంటుకూడా ఎందుకు? కాని, దమయంతా? బాకువంటి పిల్ల!

అతను పెళ్లాంవంక నవ్వుతూ చూసి, “అంటే సరి!” అని ఊరుకున్నాడు.

“తీసుకోండి మరి!”

“నే నిప్పుడు ఈపెత్తనం తక్కువయిందనే దిగులుపడుతున్నా కాదూ?” అన్నాడు హనుమంతరావు.

“మాటలు మాత్రం అంటారు — పడే వంటింట్లో సౌభాగ్యము నిట్టూర్పువిడి
 వాళ్లుంటే! ఏం?” అంటూ దమయంతి చిన చప్పుడు అస్పష్టంగా వినపడ్డది దమ
 తాళంచెవులు మామగారికి ఇచ్చేస్తూ, “క్రియంతికి.
 యకు వచ్చేటప్పటికి ఇంతే లెండి” అన్నది.



విలాసిని

శిల్ప చిత్రము